


IT-TIENI EDIZZJONI

Lehen il-Malti

MAHRUG

MILL-GHAQDA TAL-MALTI (UNIVERSITÀ)



L-Ewwel Sena

April 1931

No. 2

LEHEN IL-MALTI

MAHRUĠ MILL-"GĦAQDA TAL-MALTI" (UNIVERSITÀ)

DIRETTURI: ROS. BRIFFA, B.SC. u ĠUŻÈ BONNICI, B.SC.

APRIL 1931]

L-EWWEL SENA

[Nru 2

BDEJNA TAJJEB

Għidu li tridu, iżda mita wieħed jara xogħolu mil-qugħ tajjeb, ma jistax ma jhossx ruhu ferħan u xi ftit imkabbar.

Ma noqogħdux nistahbew wara subgħajna : l-ewwel għadd ta' "Lehen il-Malti" ingħogob tassew, ingħogob tant li hafna bejjiegħa baġitu jitolbuna bit-tużżani u aħna ma stajniex intuhom hliief waħdiet. Il-gurnali għollewna sas-seba' sema, hafna hbieb tagħna ma xebgħux jifirħu bil-"Għaqda tal-Malti" li twaqqfet go l-Università biex ixxerred il-Letteratura Maltija u tħajjar lill-gradwati u lill-istudenti ta' l-Università, il-qalb u l-moħħ ta' Malta, jaħsbu u jiktbu bil-Malti.

U nistgħu niżguraw lill-qarrejja tagħna, li din ix-xewqa u din ir-rieda tal-"Għaqda" tagħna bdiet isseħħ, għax hafna studenti, li qabel qatt ma kienu holmu li jiktbu kelma bil-Malti u forsi kienu jistħu wkoll jidhru jaqraw xi kitba bi lsien'na, il-lum qegħdin jagħmlu minn kollox biex jiktbu xi haġa u jaraw isimhom imniżżel mal-kittieba ta' "Lehen il-Malti".

Din id-darba, id-Diretturi ta' din ir-Rivista, biex jilqgħu t-talba ta' hafna min-nies, sejr in jistampaw sitt mitt kopja (mija iżjed mill-haġa ta' qabel). Għalhekk lil kull minn għogobna, nitolbuh iġhina biex inbigħuhom. Il-qliegħ li jiġi minnhom iservi biex kulltant il-"Għaqda" tagħna tistampa xi ktieb ta' xi wieħed minn sħabna.

Kif tistgħu taraw, bdejna tajjeb u tajjeb tassew, mela ma għandniex għax ma nissuktawx.

BARRIN

(*Mill-Ingliz ta' Thomas Hardy.*)

Lejliet il-Milied ; nofs-il-lejl,
 "Da' l-waqt għar-rkobtejhom qegħdin"
 Qal wieħed mill-kbar hemm kif konna
 Mal-maġmar fid-dar miġburin.

Sthajjilna naraw dawk il-gwejjed
 Oħġiela fil-maqiel mifrux ;
 Hadd min'na m'għaddielu minn rasu
 Li hekk il-barrin ma kinux.

Fi żmienna ffit huma li jfanstu
 Di' d-dehra sabiħa ! Imma jien
 Infoss li 'kk xi fiadd f'dik il-lejla
 Jgħid : "Imxu narawhom flimkien

L-ifrat għar-rkobtejhom fil-għiura
 Li, tfal, konna nżuru", hemmhekk
 Jien miegħu immur qalb id-dalma
 Fit-tama li jista' jkun hekk.

DUN KARM.

THE OXEN

Christmas Eve, and twelve of the clock,
 "Now they are all on their kness",
 An elder said as we sat in a flock
 By the embers in hearthside ease.

We pictured the meek mild creatures where
 They dwelt in their strawy pen,
 Nor did it occur to one of us there
 To doubt they were kneeling then.

So fair a fancy few would weave
 In these years ! Yet, I feel,
 If some one said on Christmas Eve,
 "Come ; see the oxen kneel

In the lonely barton by yonder coomb
 Our childhood used to know",
 I should go with him in the gloom,
 Hoping it might be so.

THOMAS HARDY.

QUDDIEM IL-MERA

Għalxejn !... Għalxejn !... Din il-maxta ma toqgħodlix, din it-terra ma tridx taqbad... Kemm hiejt flus għalxejn f'din it-terra, x'tama qawwija kelli fiha. Kienu qaluli li din it-terra tati lewn is-sema fi nżul ix-xemx, lewn hamrani sabiħ u mitfi, lewn li jsaħħar; kienu żgurawni li din it-terra ggedded il-ħajja fil-ħaddejn mitbiela, li din it-terra ċċekken u taġimlek żaġ-żuġġa mill-ġdid. U lil kullhadd !... Kullhadd !... Kullhadd !... Izda mhux lili ! Kemm narani stramba biha.

Kemm narani kerha !... Imma possibbli li dawk il-għajnejn mitbiela li q'ed nara quddiemni, dawk il-għajnejn għajjiena u mitfija li q'ed nara jiffissawni fil-mera, dawk il-għajnejn huma tiegħi ?... Tiegħi ? !... Jien li nħoss tant ħajja tiġri ġo fija, jien li m'għandi sabar ta' xejn, li nħossni tant nervuża, possibbli li għandi dawk il-għajnejn mejta, dawk il-għajnejn ta' xiha ? ! Kemm huma koroh... ċkejna ċkejna... żoroq... bla ħajja !... Li kelli għajnejn Biċe... jew Doris... jew Vivi... kemm kont inkun ferħana, kemm kont ingħid li xortija tajba... Dik Biċe kemm titkessaħ bihom, kemm taqlibhom, taf li għandha għajnejha sbieħ !... U dawk ix-xoftejn, irraq irraq u sofor, dak il-ħalq donnu qasma ta' sikkina, dak l-imnieħer bla sura !... Imma possibbli li dak il-wieċ hu tiegħi, li dak il-wieċ bla ħajja hu wieċi, li dawk il-għajnejn, dawk ix-xoftejn, dak l-imnieħer huma għajnejja, xofftejja, imnieħri ? Jien li tant inhobb nitgħaxxaq bis-sabiħ, li tant inhobb infahħar dak li hu maġmul sewwa, għaliex kelli niġi hekk, għaliex kelli ninzerta dis-sura ? Jien qatt ma ridt li nkun xi sbuħija, qatt ma ridt li kull fejn immur insaħħar lil kullhadd warajja, qatt ma ridt, qatt ma xtaqt li sbuħiti taġħleb is-sbuħija tat-tfajliet l-oħra. Ridt biss li ma nkun wisq kerha, li ma nkun nimbotta. Ridt inkun sabiħa biż-żejjed biex jieħu grazzja miegħi bniedem wieħed biss, biex jehodni, biex jiżżewwiġni, biex jagħmilni tiegħu ! Għax jien inhoss tant qawwi ġo fija l-bżonn li nhobb u nkun maħbuba, il-bżonn li jkollni bniedem għal min nissagrifika ruħi, ix-xewqa li narani sidt ta' dari... Nixtieq li idejja tiġihom il-qawwa tas-saħħara u nħoll u naghmel mill-ġdid dan il-wieċ li tant għaladni ngarrab, nixtieq li xewqti tiġi mitmuma u nsibni mibdula fil-bniedma tal-ħolm tiegħi... Nixtieq norqod raqda, raqda twila twila bla tmiem, u ninsa kollox, ninsa lill-ħbiebi, ninsa lili n-nifsi. U nħoss ġismi jinħall, ġismi jispiċċa fix-xejn u jitbiegħed jithbiegħed il-bogħod minni... U noħlom... Noħlom li q'ed narani fi ġnien, ġnien mill-isbaħ, u nsibni mdawra b'kull ma tista tixtieq il-qalb tal-bniedem. U nisma leħen mat-tħax-wix tal-weraq : "Hu li trid, għażel li tixtieq qalbek". U jien inwieġeb : "Sinjur, li ma nafekx imma li mix-xeħta tista kollox.

Jien ma rridx għana, ma rridx frugħa. Irrid biss li nkun maħbuba, li nkun imdawra bl-imħabba, li nkun go dari fi hdan imħabbit żewġi u wliedi. Għalhekk, Sinjur, għamilni sabiħa biex ngħogob lil dak li għad ikun żewġi; biex insaħħar warajja dak li tixtieq qalbi". U jidhirli li q'ed inħoss sħana kbira go wiċċi, jidhirli li q'ed inħoss xi id moħbija tidlikli u tagħfasli u tirrangali wiċċi, jidhirli li q'ed inħoss isir miraklu go fija. Kemm insir sabiħa, għajnejn kbar u suwed, xofftejn mimlija u lewnit il-qrolla, imnieher mislut, haddejn mil-lewn is-saħħa. Kemm inkun sabiħa. Imma jien ma rridx inkun sabiħa biex ingennen warajja lil hafna min-nies, ma rridx inkun sabiħa biex nisboq bi sbuħiti lit-tfajliet l-oħra. Irrid biss insib wieħed, sabiħ u tajjeb daqs kemm pingejtu fil-holm tiegħi, irrid biss insib wieħed li jkun iħobbni daqs dawl għajnejh, u miegħu ngħaddi ferħana fit-triq tal-ħajja! Kemm inkun inħobbu, kemm inkun mitlufa warajh, kemm inkun...

Imma kemm jien belha. Insejt li jkollni nibqa' kif jien sa mewti?... Kemm hu ikrah tqum, tistembaħ wara ħolma sabiħa!

GUZÈ BONNICI

TNEHIDA

Lil M. B.

Fis-sikta w fil-ħemda ta' lejla sajjija
Imzejna bil-ħlewwa tal-ogħna ħolqien;
Kont waħdi fuq blata, fix-xtajta tal-baħar
Miġbur fija n-nifsi u kollni ħosbien.

Fik naħseb kont qiegħed, li għall-ewwel darba
Kif għollejt għajnejja w lejk jien ħarist,
Bħal berqa li toħroġ minn bwieben is-sema
Lil qalbi bix-xrara ta' mħabba kebbist.

Tnehida minn fommi bla naf' dlonk ħargitli
W magħha mn'għajnejja dmugh' nizeł bis-siħ;
In-niket w-id-dwejjaq imbagħad hemm qabduņi;
Ftakart jien fl-imgħoddi li kien wisq sabiħ.

Qatt bħal dik il-lejla wgiħ ma hassejt
Imħabba t-tifkura ta' dik li ħabbejt.

ĠAKBU L-GĦAMA

Ġakbu l-għama kien miġjub wisq ir-raħal. Xi sold kellu għax niesu kienu tat-tajjeb u għalhekk ma kien idejjaq lil hadd. Terga', moħħu kien jilħaqlu ġmielu u n-nies erħilha għal għandu biex isserrahha minn xi salib. U billi xi salib il-lum jew għada jiġi fuq kullhadd tista' tgħid li ma kienx hemm bniedem fir-raħal li ma kienx iħobbu lil Ġakbu.

Toni tal-Ħagra biss kellu għalih... u bl-ikrah tassew. Ma kienx jista' jarah għaddej mit-triq itektek fuq daqxejn ta' għasluġ magħmul minn zokk ta' siġra, li ma jhossx demmu ibaqbaq u riglejha jikluh biex ifixklu fi triqtu. Imma hej in-nies għandha għajna u lil Toni ftit jew xejn kienet taħmlu.

Mhux għax Toni tala' min ilumu. Kif seta' jinsa x'harga ta' ħmar hargu dak il-ħali ta' Ġakbu. Il-mewt biss setgħet tnessih.

Mela Toni, darba, sab ruħu fin-niexef u ħtiegħu jissellef kemxa flus minn għand Pawlu taċ-Ĉnejs.

"Intihomlok fuq li ntihomlok" qallu lil Pawlu "għax raġel inti u raġel jiena". Imma Pawlu giebha bi kbira u ried ix-xieħda. Billi Toni kien tassew fil-bżonn ma qadx iġibha fit-tul, ix-xieħda ġew u l-ftehim sar quddiemhom.

Għadda żmien bi żmien u Toni m'hemmx li jħallas. Ir-riħ haraqlu wiċċ ir-raba' kollu, kien igerger, u ħabba li ħabba ma setgħax ilaqqat. Sa hawn kollox sew. Pawlu stenna ftit ieħor. Imma x-xitan dejjem ħabib tal-ħżiena. Tfil daż-żmien ix-xieħda mietu t-tnejn. Toni ħaseb li gietu x-xoqqa f'moxtha. Beda jiċħad li ssellef il-flus.

Tistgħu taħsbu kif baqa' Pawlu. Bil-kemm ried jemmen li Toni ma kienx qgħed jiċċajta. Meta ra li Toni ssokta jiċħad, sibel bl-ikrah u beda jredden il-jum kollu x'sejjer jagħmel.

In-nies semgħet għax Pawlu ma kellux fomm u sieket. Xi wħud qalulu biex iħarrekk lil Toni. Imma Pawlu ma kienx ta' sebghu f'ħalqu, fil-qorti ftit kien jafda. "Idewmuk ix-xhur u jekk tirbaħ erħilek tħallas spejjes kif gie gie."

Il-kappillan tar-raħal xamma tinten l-affari u beza' li jinqala' xi għawġ kbir. Hadd wieħed wara l-quddiesa sab lil Pawlu u lil Toni. Tħabat biex iġgħalhom jifteħmu. Kollu għalxejn. Fl-aħħar qallhom: "Taf x'nagħmlu, ingħidu kollox lil Ġakbu u jaqtagħha hu". Pawlu ma qalx le. Lil Toni m'għogbitux wisq imma bejnu u bejn ruħu qal: "U iva wara kollox la mietu x-xieħda Ġakbu x'jista' jagħmel?! Aħjar hekk milli mmorru quddiem il-Maġistrat. Toħroġ għageb dawn il-Maġistrati kemm huma ġrieden xjuħ. Il-kotba jgħidulhom kollox." Għalhekk Toni fl-aħħar qal iva huwa wkoll.

Erhewlha għal għand Ġakbu li kien q'ed jixxemmex fuq iz-zuntier. In-nies li rathom fl-imkien malajr fehmet x'gej u bdew jitrassu dwar il-għama.

Pawlu u Toni bdew jitlewwmu quddiemu. Kull wiehied iġhid tiegħu.

"Tajjeb", wiegeb Ġakbu, "Issa naraw, Alla qatt ma famel il-qerq. Min jagħmel is-sew, isib is-sew."

Dar lejn Pawlu u qallu: "Il-ftehim fejn sar?"

"Fuq haġra hidejn il-għorfa tiegħi."

"Mela mur u ġibha." Pawlu qabad sa jgħid xi haġa, imma Ġakbu zamm u kellu jerfilha għall-għorfa. Toni beda jitbissem, donnu ser itir bil-ferħ.

Stenna u ġib min jistenna, il-haġra m'hemmx li tasal. Għaddiet kwarta, siegħa, saġhtejn u kullhadd beda jixba' jistenna.

"Wara kollox dil-haġra għal fejn" bdew igergru.

Toni ried jitlaq għax il-hin beda jagħfas sewwa. "Lè" qallu Ġakbu "inti tibqa' hawn sakemm Pawlu jġib il-haġra."

Toni telgħelu. "U x'haġra haġra ta' rasek" qabad iġhajjat. "Kif tridu jġibha daqs kemm hi tqila."

Ma lahaqx spiċċa li Ġakbu ma darx fuqu. "Inqajt b'zejtek, Ton, mela l-ftehim sar tassew. Newwel l-hawn il-flus tas-self."

In-nies dañket fuq li dañket u l-imsejken Toni kellu bħal ħmar inewwel il-flus. Minn dak in-nhar baqgħu jgħidulu "Tal-Haġra."

Iva, in-nies kollha gġibu lil Ġakbu; Toni biss... eh Toni x'ma jixtieqx jagħmillu lil Ġakbu!

ROS. BRIFFA.



TISWIJA

Fl-aħħar haġa qabzula xi żbalji, li nixtiequ nsewwu.

Fil-Kumitat, fost il-membri ġibna l-isem ta' F. J. CAUCHI minnflok dak ta' ANT. BUTTIGIEG.

Hallejna barra wkoll, minn fost is-Sostenituri, l-isem tas-sur J. P. VASSALLO.

Nittamaw li jaħfrulna.

IX-XIH U L-MEWT

Raġel xwejjah bil-hatab imghobbi
Qajla tiela' mat-triq darba kien,
Taht it-toqol tal-hemel imghawweg,
Gismu mkisser, imheddel, ghajjen.

Izomm, jarga' jimxi, jixxengel,
Jiehu nifs, jieqaf, jilheg, bla ruh,
Sa ma lemah gozz haġar fit-trejqa
Fuqu ntelaq bla saħha, mitruħ.

"Mewt, ja mewt, int biss tista' sserrahni."
Qal imdejjaq... Il-mewt minnufih
Fegget hdejh kollha hniena, biex tigbru
Magħha u sserhu, l-imsejken ta' xih.

Malli ra' dal-gozz għadam imsel
F'idha l-mingel, ghajnejha mhaffrin,
Bdielu x-xih, beda jlablab bil-biza'
Irkubtejh u dirghajh imregħdin.

"Jiena naf l'int hanina, qalilha,
"Dak li tista' għamel miegħi l-aħjar,
"Fuq kitfejja dal-hatab għabbili
"Halli narga' għal triqti w għad-dar."

Daħket Ċensa, jekk Ċensa taf tidhak,
U għenitu, mbagħad qaltlu:... "Helwin
Dawn in-nies, waqt il-mewt jinsew, kollox,
Kemm batew u kemm kienu mdejjiqin. !...

Int, mur għix il-jumejn li fadallek
Ridt ħelsin minn kull jasar natik,
Bati, mela, sa mita darb'ohra
Nigi wahdi, bla sejha, għalik."

HOLQIEN!

Liż-żgħażaġh tal-"Għaqda tal-Malti"

Ja sħaba, li timxi,
Maż-żiffa hafifa
Tal-lejl tal-ħarifa,
Kemmm gejjja mill-bogħod!

Jien naf l'int bint l-ilma
Tal-baħar kaħlani;
F'dak l-ajru fuqani
Tellgħetek ix-xemx!

Il-kesha tax-xitwa
Trid tagħmlek għad ilma,
F'qawsalla għad tilma,
Fid-dija tax-xemx.

U tinzel bil-ħlewwa
Fuq l-art, li għatxana,
Dlonk tilqgħek go ħdanha
U treggħek mnejn gejt.

* * *

Ja berqa li tiddi
Fix-xefaq sewdieni,
B'dawl sfiq jew demghieni,
Li jgħammex l-għajnejn,

U l-bniedem, minn ħdanek,
Ta' ħutek mill-qtajja,
B'għerf jikseb għall-ħajja,
Kif għallmu l-ħallieq!

Int tnissel fil-baħri,
Nuqqas kbir ja' ħila,
Għax tħabbar taħbila,
Li ggib it-telfien!

'Ma l-bidwi jixtieqek,
Dlonk b'tama qawwija,
Għax, b'xita bikrija,
Taħjilu l-uċuħ.

* * *

Ja baħar, x'int kiefer
Fil-qilla minn tiegħek,
Min jista' qatt miegħek
Jissara bir-rebħ?

Int taħbat għax-xtajta,
Għien kbar int tfarrakhom,
F'mewgietek tgħarraqhom,
Ta' kobor bla qies!

'Ma tilma bħal fidda,
F'xi lejla sajjja,
Milqut hemm mid-dija
Tal-ħākem tal-lejl!

DUN PIETRU PAWL. GRIMA.

QORTI TAHT HAJT

Ma nafx baqax min jafha, hlief dak li qalhieli. Baqghet dejjem go mohhi din il-hrafa minn ta' misserijietna. Kollha hekk dawk il-hrejjeff: fihom id-daqqejn tač-cajt, izda fihom ukoll it-tagħlima tagħhom. Ara din tfakkrekx f'dik tal-Kotba Mkaddsa ta' Salamun u 'z-żewg nisa li tlewmmu fuq ta' min kienet it-tarbija l-mejta, u ta' min il-hajja.

Wistin kien jahlef li dik ix-xkora maħluġ li naqsitu-Marozz kien indafar biha: kien rah' għaddej bix-xkora fuq spalltu u x-xkejjer tiegħu Wistin kien jagħrafhom. Izda xiehda ma kellux. Wasslu, lill-Marozz, u t-tnejn, meta wasal il-waqt, telgħu quddiem is-sindku.

Ma kienx hemm xi tgħid wisq. Wistin għamlu tiegħu : halef li ma kienx qiegħed iġħid għajr is-sewwa. Izda xiehda ma kellux : x'ridtu jagħmel, is-sindku?... U Wistin tilifha...

—Hsibtu jien—qal minn taħt il-lsien xħin qabad biex johrog il-barra—u haqqni; għax kien messni qabbadt imħallef ta' taħt il-hitan, u kont nirbaħha...

—Xinhu?—staqsa s-sindku.

—Xejn, sinjur — wieġeb Wistin — kont qiegħed ingerger waħdi, minn xortija, dik il-hażina, li għandi...

—Min huma dawn l-imħallfin ta' taħt il-hitan?—staqsa s-sindku.

—Nies xjuħ, sinjur—wieġeb Wistin bir-roġħda—li għandhom id-dehen tal-Bambin biex jagħirfu min hu hati u min mhux. Jintasablek fuq gebla taħt ħajt, u kull min imur quddiemu, malajr ikun jaf mnejn għandu jgħaddi biex jieħu li haqqu...

—Nixtieq inkellem lil xi wieħed — is-sokta s-sindku, li, milli jidher, ma kienx imħabbat wisq dak inhar—ħa' nara x'kien jagħmel għalik li kien minni.

—Issa li hemm hemm...—wieġeb Wistin imgeddem. U dar biex johrog. Izda s-sindku zamm lil kull hadd, għax ried jara u jisma lill-imħallef ta' taħt il-hitan... Sabu wieħed u gibuh quddiemu: daqqejn ta' xwejjah, ftit imghawweg biż-żmien, jitwiežen b'ħatar ohxon; għajnejh irqāq iżebbgū; bi tbissima fuq xofftejh.

Is-sindku daħaklu, qallu bil-bieċa tax-xkora maħluġ u staqsieh :

Kif kont tagħmel, nann, li kiek u dawn it-tnejn gew quddiemek, kif kont taqtagħha? Wistin ma għandu l-ebda xhud.

—Inti lil min rebbaħta?—staqsieh ix-xwejjah.

Lil-Marozz—wieġeb is-sindku.

—Iva 'l dak, anqas għandu Kuruna tar-Rużarju fil-bût!...

—M'għandix Kuruna?!... Ha'—Qabes Marozz sħun, sħun. U malajr ħareġ Kuruna, qabada mid-Donna u xenxilha f'wiċċ ix-xiħ. Dak ħatafhielu minn idu, u dar lejn is-Sindku:—

—Ha' qallu; ibgħad lil min jidhirlek għand il-mara ta' Marozz; għidlu juriha 'l Kuruna u jitlobha x-xkora ta' Wistin.

Hekk għamlu. Mar wieħed id-dar ta' Marozz, ħabbat u fetħet Rożi.

—Qallek Marozz, ibagħtlu dik ix-xkora ta' Wistin—qallha dak—Ha' l-Kunura ta' Marozz biex temminni li hu bagħtni.

—Nemmnek ingħid—wiegbet Rożi mismuta... Ma għidtlux li jinqabad... Ha' mmur ingibhielek...

Ma kienx hemm għalfejn, għax beżqet kollox, u mingħajr ma riedet qdiethom mill-aħjar, lil Wistin u l-ħabib tiegħu l-imħallef. Izda x-xkora gibitha wkoll; ta' Wistin, kollha kemm hi, għad li battala.

—Ha'—qaltlu lir-raġel; din hi. Ħudhielu, u għidlu jfittex jiġi 'l hawn: narraħ isalva ruħu!...

U rebaħha Wistin.

FERD. CALLEJA.



IT-TIENI LAQGHA

ta' l-Għaqda tal-Malti (Università)

Is-sur F. J. Cauchi qara poezija "Barrin" ta' Dun Karm Psaila, traduzzioni mill-Ingliż ta' Thomas Hardy (*The Oxen*).

Is-sur W. L. Fava qara poezija tal-Prof. Sir Them. Zammit "Ix-xiħ u l-mewt".

Is-sur Ġużê Bonnici qara novella tiegħu: *Quddiem il-Mera*

Is-sur W. L. Fava qara poezija ta' Dun P.P. Grima: "Il-Holqien"

Is-sur Ros. Briffa qara novella tiegħu: "Gakbu l-ghama".

Is-sur W. L. Fava qara novella tas-sur Ferd. Calleja: *Qorti taht ħajt*.

Is-sur Ros. Briffa qara poezija tas-sur Carm. Vella: *Tnehida*.

Billi kien għad baqa' ftit tal-ħin is-sur Ros. Briffa qara poezija tiegħu: "Lill-ghanja tiegħi."

IL-GĦANA F'HALQ IL-MALTI

(*Jissokta ma ta' qabel*)

Il-Malti b'moħħu u b'qalbu mhux għana ta' mħabba biss jaf jislet, imma wkoll għana li bih inigges, jolqot fil-laħam il-ħaj, ingħidu aħna, xi xebba mkabbra li ma joghġobbiex tithallat miegħu. Xejn ma jrid iż-żagħżuġi Malti biex minn din ix-xebba hu jithallas b'din il-għanja.

“O lilek tal-gallerija
Idħol gewwa aħseb dnubietek!
Ħutek koroħi kolla żżewġu
Int sabiħa ħadd ma riedek!”

Ma din inżidu għanja oħra; mhux daqsha qarsa, imma li tidrob ħafna lill-mara, dik li ħajjietha kollha, sa ma xgħarha jibjad, tifttex lil min ifaħħarha għal sbruħitha.

“Dik xuxtek la bambinella,
Mixħuta wara spallejk,
Xejn taħseb li jien irriedek
Għax tarani nħares lej!”

Issa nisimgħu għanja oħra ta' xebba sabiħa, midruba f'im-ħabbitha, li mitlufa f'demmha, tġianni.

“Narraħ min kisirli qalbi
B'ħobż u ilma ma jixbax;
Jinxteħet go qieġħ ta' sodda,
Lejn wiċċi ma jħares ħadd!”

Jew din li ġejja :

“Narraħ min kisirli qalbi,
Joħduħ b'seba kataletti.
L-imħadda tal-imsiemer!
Is-saqqu tal-istalletti!”

Żewġ għanjiet tas-sew koroħi fil-ħiġel, fix-xewqa li jfissru; żewġ għanjiet ta' xebba li daħku biha u li issa xejn ma tistor lil min ħaqarha, imma tagħmel ħabar, flejtu, biex kullħadd ikun jaf kif hi b'ħalqha tithallas minn min ħaqarha. Jekk ta' ftit siwi huma dawn il-għanjiet li jiena ġibt hawn, għal inqas huma jiswew biex juruna s-saħħa tal-għanja Maltija meta trid tisser tqanqil ikraħ tal-qalb. Bil-għanja Maltija kull ħiel, kull ma jolqot il-qalb, jista' jtifisser.

Il-għanja tal-mibgħeda jew saħta ma tinstemax wisq f'artna; fejn id-Din nisrani jista' b'akbar qawwa fuq kull tqanqil tal-qalb Maltija. Inħallu għalhekk il-għana tal-mibgħeda u mill-gdid niġbru s-saġħtar, il-plejju u l-għasel mill-widien ta' Malta.

Ingibu quddiem għajnejna xbejba sabiħa; sniena bojod silġ, xoffejn homor, irqaq u żewġ għajnejn suwed li jdawlu wiċċ smajjar, imfaqqa', ħaddejn imfawra bil-lewn tas-sabiħa. Nilmħuha tixxerref fit-tieqa biex tagħmel il-qalb lill-maħbub tagħha, li q'ed iġħannilha waħdu, fejn il-ġnien ta' missierha jarmi dell iswed ma' tulek tliet darbiet. Hu jgħanni. Leħnu joghla, u l-għanja toħroġ bħal għajta ferħana, miżmuma ż-żejjed ġo qalbu.

“Wiċċ ix-xemx meta tisponta,
Għajnejn il-kwiekeb gerrejja,
Jew int sabiħa minnek
Inklelè jarawk għajnejja.

Għanja hi din li fiha xbihat sbieħ li fl-idejn ta' wieħed tas-sengħa jistgħu jintisġu f'għana iehor, maħdum aħjar, imżewwaq aktar.

Għanja oħra li turina kif ix-xebba Maltija taf tħobb b'imħabba safja, mhux biss fil-ġid, imma fil-hemm ukoll, hi din li ġejja :

“Ħanini kalżrat fl-Imdina
Jien tlabt l'ommi, mort narah;
Jien minn barra, u minn ġewwa
B'xi kelma nikkonsolah”.

Fl-aħħar, qabel nagħlaq, irrid hawn niġbor għanja oħra, kif nifhem jien, isbaħ mill-għana li ġibt. Għanja ta' wieħed li, mbikki. jati ħarsa lejn iż-żmien l-imghoddi; jara kif kollox jintemm u jitharbat, n wrajh ma' jħallix ħliet demgħa u tnehida.

“Fejnu żmienek, ja ħerba!
Kont imdawra bil-lellux,
Ħitanek kollha waqgħu,
Ġejt imdawra bil-bebbux!”

Kemm il-darba, ja mara fqira, imsawta, bil-ġuħ, smajtek tghanniha din il-għanja, b'qasma ta' qalb! Ix-xbubija li ħarbet! Il-mewt u l-għiaks!

* * *

Għanni, ja Malti, għax ismek hu għanja minsuġa fi grajjiet artek; għanni l-imħabba; is-sbubija; ix-xbubija u kulma jati ħajja u kburija, lill-ħolm ta' ħajtek. U sakemm xi ħadd jagħraf x'taf tgħid qalbek fil-għanja tiegħek, mhux għalxejn tkun għannejt inti; mhux għalxejn il-widien jisirqulek il-għajta ta' qalbek, u jxerduha mar-raħal fejn tgħix dik li inti tħobb!

ĠUŻÈ AQUILINA.

ABBONAMENT

6d. kull sitt xhur
1s. kull sena
Kopja wahda sold
Ghal barra minn
Malta id-doppju.